

# ጅይ ሰንበት ዘትንግሤ

7 ሚያዝያ 2010 ዓ.ም (4/15/2018)

**ንባባት:** ፩ቆሮ 15:1-19። ፩ዮሐ 2:1-5፤ ግ.ሐ. 3:13-19፤ ሉቃ 24:35-48።  
**ሰብከት፤** “ንግሩ ለእግዚአብሔር ምሕረቶ፤ ወመንክሮሂ ለእኛለ እመ ሕያው፤ እስመ ሰበረ ኖታተ ብርት” ምሕረት እግዚአብሔር ንገሩ፤ ጥበቡ ኸአ ንደቂ ሰብ፤ መዓጹ ሓጺን ስለ ዝሰበረ፤ መዝ. 106።  
**መዝሙር:** ወበእኑድ ሰንበት....

አብታ ቀዳመይቲ መዓልቲ ሰንበት ማርያም መግደላዊት ናብ መቓብር አንጊሃ ጌና ጸልማት እንከሎ ከይዳ፤ እቲ እምኒ ካብ አፍ መቓብር ተፈንቂሉ ረኺባቶ፤ ናብ ስምዖን ጴጥሮስ ከምኡ ናብቲ ካልእ ረድኢ ኢየሱስ ዘፍቅሮ በጽሐት፤ ንጎይታይ ካብ መቓብር ወሲዶም አበይ ከም ዝወሰድዎ አይፈልጥን፤ ክልቲአም ብሓንጎብ እናጎየዩ ከለዉ፤ እቲ ካልእ ረድኢ ኢየሱስ ዘፍቅሮ ንጴጥሮስ ቀዳምዎ በጽሐ።

አብዚ ናይ ሎሚ መዝሙር እንርእዮ እምነት ማርያም መግደላዊት እዩ፤ ንሳ ንመምህራ ክሳብ እትረኽቦ ብጸልማት ብቐትሪ አብ ኩሉ ክትደልዮ ንርእያ። ክሳብ እትረኽቦ አይዓረፈትን። ክትረኽቦ ቀሊል አይነበረን እንተ ኾነ እምነትን ፍቕርን ገራ ስለ ዝደለየት ባዕሉ ረኺብዎ። አብዚ እዋን ትንግሤ ኩልና ንኢየሱስ ክንደልን ክንረኽቦ ከምዘሎና ክንሓስብ አሎና። አብ ሕይወትና ከይረኽብናዮ ክነዕርፍ ዮብልናን። ከየለለናዮ ከይሓልፈና አዲንቲ ሕልናና ክፈተልና ኢልና ንለምና።

ዝሓለፈ ሰንበት ዘንበብናዮ ወንጌል ዮሐንስ፤ ሓዋርያት ብፍርሒ አብ ሓደ ገዛ ተሸጉሮም እንከለዉ ኢየሱስ “ሰላም ንአኻትኩም ይኹን” እናበለ ከም ዝተራእዮም አንቢብና፤ ናይ ሎሚ ወንጌል ከአ ክልተ ዝፈርሑ አርድእቲ ከምቲ ናይ መምህሮም ከይገጥሞምን ከምኡ ተስፋ ብምቕራጻን ካብታ ማእከል ድሕነቶምን ተስፋኦምን ዝኾነት ከተማ ኢየሩሳሌም ንምዕራብ ክሃድሙ እንከለዉ ኢየሱስ አብ መገዲ ተሓዊሱ ምስኦም ከምእተገደዘ እዋ ቅዱሳት መጻሕፍትን ኩሉ ብዛዕብኡ አብ ነብያት ዝተባህለ ትውፊታትን ክነሮም እንከሎ ልቦም ይቃጸል ከም ዝነበረ፤ ንሶም ምስኦም ክሓድር ከም ዝዓደምዎ እዋ አብ መአዲ ምስ ተቐረቡ ባዕሉ ባሪኹ ቆረሱ ምስ ሃቦም ካብኦም ከዝተሰወረን ከም ዘለለይዎ አንቢብና።

ኩሉ ንባባትና አብ ምልላይ ንኢየሱስ ዘተኮረ እዩ። ሓዋርያት አብ መጀመርያ አየለለይዎን አብ መጨረሻ ግን አለልዮም። እንታይ ምስ ኮኑ እዮም ዘየለለይዎ እንታይ ምስኮኑኸ አለልዮም? ንኢየሱስ ክተለሊ እንታይ የድሊ? ስለምንታይ እዩ መጀመርያ ካልእ መሲልዎም ድሓርን ግን መን ምዃኑ ከለልይዎ ዝኸአሉ?

እዚ አብቲ ንሰባት ብኸመይ ንርእዮም ዝብል ሕቶ ክመርሓና ይኸእል። ብርግጽ አብዚ ምርአይ ክንብል ከሎና ብዓይኒ ሥጋና ምርአይ ዘይኮነ ብዓይኒ ሕልናን መንፈስናን እዩ ዘመልክት። ብዓሚቕ አፍልጦን ርድኢትን ክህልወና ማለት እዩ። እዚ አብ ዕለታዊ ሕይወትና ኩልና እንፈልጦን እንገብሮን እዩ። ንአብነት ክንርኢ ንወለድና ንሕጻናት ከሎና ከመይ ንርእዮምን ንርድኦምን፤ ዕብይ ምስበልና ምስ ጎበዝና ከም መንእሰይ ከመይ ንርእዮምን ንርድኦምን፤ ኩሉ አረአእያናን ርድኢትናን ይፈላለ። ሕጂ ምስ ዓበና ክንድሰብ አኺልና ዓቕሚ ሰብ ምስ በጻሕና

ዘሎና አረአጊያን አፍልጦን አብ ልዕሊ ወለድና ከመይ ዝበለ እዩ። አብዚ ዓቢ ፍልልይ ክንርኢ ንኻእል።

እንታይ እዩ ተቐይሩ/ ወለድና ድዮም ቀይሮም ወይስ ንሕና ኢና ቀይርና? ኩልና ከም እንሰማማዓሉ ዝቐየርና ንሕና ኢና እምበር ወለድና አይኮኑን ዝቐየሩ። ፍቕሮምን ሓልዮቶምን አባና ዘለዎም ተገዳስነት ቀጻሊ እዩ። እቲ ዝቀየረ ናትና ምቕባል አብቲ ንሶም ዘርእዩና ፍቅርን ሓልዮትን ተገዳስነትን ብዝተፈላለየ ደረጃ ገሊጽናዮ። አብ ዝተፈላለየ ዕድመና ዝተፈላለየ ርድኢትን አረአጊያን አርኢና።

ምስካልኣት እንፍቅሮም ዘሎና ልክዕ ከምኡ እዩ። ምስ አዕሩኽትናን አብ ከባቢና ዝርከቡ ሰባትን ዝህልወና ርድኢትን አፍልጦን ምስ ዓቕሚ አፍልጦናን ምቅርራባናን ብመጠኑ ይፈላለ። ከምኡ አብ መንጎ አርድእቲ ኢየሱስ ዝነበረ ብዛዕባ ኢየሱስ ዝነበሮም ርእዲትን አፍልጦን ከምኡ እዩ ነሩ።

ዓበይቲ ነገራት መጠን ቊምነገሮምን ትሕዝቶኦምን አብ አፍልጦናን ርድኢትናን ዓቢ ጽልዋ አልኦም። አብ ደቅና ወይ እውን ንብዙሕ ጊዜ ዘይረአናዮም ደቅና ከምኡ እንፈልጦም ሰባት ብዙሕ ለውጢ ንርኢ ብፍላይ አብ ንኡስ ዕድመ ዘለዉ ቀልጢፎም ብቁመት ብጠባይ ብኹሉ ለውጢ የርእዩ። ገለ ሰባት ዘይቅይሩ ወይ እውን ብዙሕ ዘይፍቶ ነገራት ንርእዮሎም ግን አብ ዓቢ ነገር ምስኮነ ጨሪሶም ይቕይሩ። ንጸልኦም ዝነበርና ብቐረባ ምስ ፈለጥናዮም ጨሪሽና ንቕይር ስለዚ ንሰባት ብቐረባ ክንፈልጦም ክንቀርቦም አሎና።

ዓበይቲ ነገራት አብ አረአጊያና ለውጢ ክንገብር ምኽንያት ይኹና ብመጠኑ ኸአ አብቶም እንርእዮም ሰባት ዝነበረና አመለካኽታ ክንልውጥ ግድን ይኸውን። አሰብኡት ድሕሪ በኹሪ ውላዶም ንብዓልቲ ቤቶም ብፍሉይ ይርእይዮ። ከምኡ አንስቲ እውን ነሰብኡተን ብሓዲስ ፍሉይ ይርእያኦም።

እቶም አብ መገዲ ኤማሁስ ዝጉዓዙ ዝነበሩ ክልተ አርድእቲ ብዛዕባ እቲ ሕማቕ ነገራት ብዛዕባ ስቕለትን ሞትን መምህሮም ይዛረቡ ነሮም። ተስፋ ቆሪጾም ኢየሱስ ብዓል ናዝሬት እቲ ብአምላኽ ዝተላእከ መስሕ ገርና ንቐጽሮ ነርና ሕጂ ግን ካብ ዝመውት ሳልስቱ እዩ እናበሉ ዝሓለፈ ነገራት ከምዝተጸበይዎ ከምዘይኮነ የዕልሉ ነሮም። ከም ዝፈሸለ ነገር ገሮም ስለ ዝረአይዎ ካብኡ ክሃድሙ ንከተማ ሓዲጎም ይኸዱ ነሮም።

ሉቃስ ወንጌላዊ ነቶም አርድእት አዲንቶም ከም ዝተኸፍተን ምእስን ከመይን ኢሉ ከም ዝኸፈተሎም እንታይ ከምዝኾነ ይነግረና። “አብ ምቕራስ እንገራ” አዲንቶም ተኸፊቱ። አብ ገዛ ምስ አተዉ ወዮ ጋሻ ዝነበረ ወና ኮይኑ ነቲ ክምገብዎ ዝተቐረበ እንጌራ ባሪኹ ቆሪሱ ክበልዑ ሂብዎም። ብሃንደበት አዲንቶም ተኸፊቱ ሽዑ አለልዮም። ድሕሪኡ ብዓይናም አይረአይዎን ብዓይኒ ልቦም/ሕልንኦም ከለልይዎን ክርእይዎን ጀሚሮም። በቲ ከም ብሓዲስ ዝተበራበረ እምነቶም ክርእይዎ ጀሚሮም። ከለልይዎ ዝኸአሉ ብሓዲስ መገዲ ብፍሉይ አረአጊያ ክርእይዎ ስለ ዝጀመሩ ከለልይዎ ክኢሎም። ካብዚ ንድሓር ከምቲ ዘተስፈዎም ምስኦም ኩሉ ጊዜ ከምዘሎ ዝርእዮሉ መገዲ እዚ ከምዝኾነ ክፈልጡ ጀሚሮም።

ፍልጠት፣ እንርእዮ ነገር፣ አብቲ አብ ቅድመና ዘሎ ዝረኽብናዮ ነገራት ወይ ሓበረታ ጥራሕ አይ ኮነን ዝምስረት። ሓቀኛ ፍልጠት ንነገራት አብ ልቦናን ርድኢትን ተመስሪትና ክንርእዮም ከሎና ጥራሕ እዩ። ሃይማኖታዊ ፍልጠት ንነገራት አብ ህያባት መንፈ ቅዱስ መሰረት ገርካ ክትርእዮም ከሎኻ እዩ። ብፍላይ ህያብ ልቦና፣ ርድኢትን ፍልጠትን።

ኢየሱስ አብ ነፍሲ ወከፍና ብዘይተጸበናዮ ወይ ዘይ ገመትናዮ ንኣሽቱ ነገራት ገሩ ይመጸና። ስለምንታይ እዮም ብዙሓት ቅዱሳት ንምጽኣት ኣምላኽ ብዘይተጸበናዮን ዝሓሰብናዮን ምጻኑ ዝገልጹልና። አብ ሕይወትና ከም እንርእዮ ኣምላኽ ብብዙሕ መገዲ ብዘይተጸበናዮ ድለቱ ክነግረና ወይ ክንርኢ ንኽእል። ብዘይሓሰብናዮ ነገር ኣምላኽ ንርኢ። ምሳና ከምዘሎ ንዕዘብ እዚ ከምዚ ኢልና እኳ ኣይንግለጽ እምበር ኣምላኽ ኩሉ ጊዜ ምሳና ኣሎ የርእየና ኸኣ እዩ። እቲ ጸገም ንሕና ክንርኢ ኣይንኽእልን ኣይነስተውዕልን ሽዑ በረኽት ኣምላኽ ከይረኣናዮ ክሓልፈና ይክኣል።

ክንርኢ ናይ ምስትንታን ጊዜ የድልየና። ካብዚ ጫውጫውታ ዝበዝሖ ዓለምና ውጽእ ኢልና ንኣምላኽ ጊዜ ሂብና ክንክእል ኣሎና። ነዚ ከይንሰምዕ ዝኸልኣና ዘሎ ዝተፈላለየ ድምጽታት ናይ ዘመና ደው ክነብሎ ክንክእል ኣሎና። አብ ጸገታን ሰላምን ጽምዖን ዝመልኦ። ምስ ነፍስና ጥራሕ ክንዛረብን ክንሰምዕን ምስ ከኣልና ሽዑ ንኢየሱስ ክንርእዮ ክንጅምር ኢና እሞ ምሳና ከምዘሎ ኣጸቢቕና ክንፈልጥ ኢና።

ንሱ አብ መንጎና ከምዘሎ ምኽሓድ ማለት ነቲ ብዙሓት ሰባት ኣብዘን ዝሓለፉ 2000 ዓመታት ክርስትና ብብዙሓት ዝተገደዘዎ መገዲ ኤማሁስ ንዝነገሩና ዘይምቕባልን ዘይምእማንን እዩ።

አብዚ እዋን ኣምላኽ ናይ ገዛእ ርእሰና ጉዕዞ ኤማሁስ ክንገብር ይደልየና ኣሎ። አብ ምቕራስ እንገራ ጥራሕ ዘይኮነ አብ ኩሉ ጉዕዞ ሕይወትና ብፍላይ ኣብቶም ዘደኑቕ ነገራት ዝንጎሩና እሞ ደው ዘብሉና ኣብኣም እውን ክሕወስ ይደሊ እዩ። ኣምላኽ ምሳና እንተ ዘየሎ ተስፋ ክንቆርጽን ብቐሊል ግዳይ ጸገማትናን ስምዒትናን ክንከውን ኢና።

**አብዚ ናይ ሎሚ ሰንበት እምብኣር፡**

- **መስከርቱ ክንከውን ይደልየና፡** “ናይ እዚ ነገራት መሰኻኽር ንስኻትኩም ኢኹም” ይብለና። ድሕሪ ትንሣኤ ዘሎ እዋን፡ እዋን ምስክርነት ነቲ ዝተንሣኤ ክርስቶስ ስለ ዝኾነ ሎሚ አብ ስራሕና አብ ርክባትና አብ ኩሉ መንፈስ ደቂ ትንሣኤ ኣብና ተራእዩ ልቢ ሰባት ክንቅይር እንልክሽሉ እዋን እዩ።
- **ኢየሱስ ሎሚ እውን ምሳና ኣሎ፡-** ከምቲ ነርድእቱ አብ ማእከሎም ደው ኢሉ ሰላም እንኣኻትኩም ይኹን” እናበለ ሰበኽቲ ሰላም ክኾኑ ዝደለዮም ሎሚ ንኣይን ንኣኻትኩምን ዘራእቲ ሰላምን ሕውነትን ክንከውን ይደልየና ኣሎ።
- **ጽንዓት እምነት የድልየና ኣሎ፡-** ነቲ እንኣምኖ ክሳብ ዘይነበርናዮ ንኢየሱስ ክንምስክር ኣይክኣልን እዩ። እምነት ክደክም ክጠፍእ ስለ ዝኸእል ክንበራብር ነቲ ኣምላኽ ዝብለናን ዝገበረልናን ርኢና ምስኡ ርክብ ክህልወና የድሊ ኣሎ። ዓለምና ንመገዲ ኣምላኽ ክንኣድግ አብ ገዛእ ርእሰና ጥራሕ ክንምርኮስ እያ እትደልየና ስለዚ አብ እምነትና ጸኒዕና ምስ ኢየሱስ ክነብር የድሊ።
- **አብ መኣዲ ቅዱስ ቍርባን ክንካፈል።** ሰብ ኤማሁስ አብ መኣዲ እዮም ኣላልዮሙ። ንሕና እውን መስዋዕቲ ቅዳሴ ክነዕርግ ከሎና ልክዕ ነቲ ኢየሱስ ዝገበሮ ስለ እንገብር ዘሎና ዓይኒ ሕልናና ነቲ ኣምላኽ ዝገበረልናን ዝብለናን ክነለል ብምሉእ ልብና ንሳተፎ።
- **አብ የማን ንመለስ፡** ኣርድእቲ ኤማሁስ ኢየሱስ ምስተገልጸሎም ካብቲ ዝሃድምዎ ዝነበሩ ንድሕሪት ተመሊሶም። ተስፋ ቆሪጾም ዝነበሩ ክኣምኑን ክነግሩን ጀሚሮም። ንሕና እውን ሎሚ ካብቲ ኃጢአት ካብ ኣምላኽን ካብ ሓቕን ንድሕሪት ሒዙና ዘሎ አብ ኣምላኽን

አብ ማሕበር ክርስቶስን ንመለስ። ብኃጢአትና ተአሚና ዕርቂ ምስ አምላኽን ሰብን ንግበር።

ናይ ሎሚ ሰንበት ቃል አምላኽ እምብኦር ሕይወትና ክንሰርዕ እሞ አብ ቅድሚ ዝተንሥኡ ኢየሱስ ደው ክንብል የዘኻኸረና። ንቕሓትና አፍልጦና አብቲ ንሱ ዝሃበና ተስፋታት ከጽንዓና ይግባእ። ሓዋርያት አብቲ ተአኪቦምሉ ዝነበሩ ገዛ ዝተመክርዎ እዚ እዩ። እዚ ተመክሮ ንሓዋርያት ቀይርዎም። ድሕሪ እዚ ተመክሮ እቶም ፈርሓትን ተጠራጠርትን ዝነበሩ ጨሪሾም ለዊጦም ንትንሣኤ ክርስቶስ ክሰብኩ ብትብዓት ላዕልን ታሕትን ክብሉ ተራእዮም መብዝሕትአም ከአ ብመስዋዕቲ ሕይወቶም ክምስክርዎ ክኢሎም። እዚ እያ ሎሚ ቤተ ክርስትያን ንነፍስወከፍና አብ ቅድመና እተቐምጠልና ዘላ እሞ አምባሳደራት ክርስቶስ ኮና ንመስክሮ ንስበኮ።

ኢየሱስ ብጸግኡ እሙናት ደቂ ትንሣኤ ገሩ አብ ምምስካሩን አብ ቅድስና ሕይወትና እንወፍር ይግበረና።

አባ ንጉሠ ፍሥሓ